

Milli Məclisin komitələrinin iclaslarında



Yanvarın 22-də Milli Məclisin Gənclər və idman komitəsinin 2026-cı ilin yaz sessiyasında ilk iclası keçirilib.

Milli Məclisin Mətbuat və ictimaiyyətlə əlaqələr şöbəsindən verilən məlumata görə, iclası açan komitə sədri Şahin İsmayılov sessiyanın başlaması münasibətilə komitə üzvlərini təbrik edib, fəaliyyətlərində müvəffəqiyyətlər arzulayıb. Komitə sədri diqqətə çatdırıb ki, bugünkü iclasın gündəliyinə iki məsələ - komitənin 2025-ci ilin payız sessiyası dövründə gördüyü işlər barədə hesabatı və komitənin 2026-cı ilin yaz sessiyası üçün iş planının layihəsi daxil edilib.

Şahin İsmayılov komitənin ötən sessiyada gördüyü işlər barədə hesabatı ilə bağlı məlumat verərək 2025-ci ildə ölkə həyatının əlamətdar hadisələrini və uğurlarını xüsusi vurğulayıb. O bildirib ki, möhtərəm Prezident tərəfindən müəyyən edilmiş strateji xəttə uyğun olaraq il ərzində parlamentin fəaliyyəti milli dövlətçiliyimizin konstitusiya əsaslarının daha da möhkəmləndirilməsinə, qanunvericilik bazasının və hüquq sisteminin ardıcıl şəkildə təkmilləşdirilməsinə istiqamətlənib.

Komitə sədri diqqətə çatdırıb ki, hesabat dövründə Gənclər və idman komitəsinin 10 iclası keçirilib və 11 məsələyə baxılıb. Ötən payız sessiyası dövründə komitəyə vətəndaşlardan, idarə və təşkilatlardan ümumilikdə daxil olan 89 müraciətlə bağlı müvafiq tədbirlər görüldü.

Bildirilib ki, komitə üzvləri ictimai dinləmələrdə və digər tədbirlərdə fəal iştirak ediblər. Hesabat dövründə komitə sədri və üzvləri seçicilərlə, cəmiyyətin həssas qrupları, şəhid ailələri və qazilərlə, yarışlarda uğur qazanmış idmançılarla görüşüblər, onların qayğıları ilə marqlanıblar.

Diqqətə çatdırılıb ki, Gənclər və idman komitəsinin 2026-cı ilin yaz sessiyası üçün iş planı layihəsində qanunvericilik təşəbbüsü qaydasında təqdim edilən qanun layihələrinin müzakirəsi, gənclərin və idmanın aktual məsələləri ilə bağlı dinləmələrin, görüşlərin keçirilməsi və digər tədbirlər nəzərdə tutulub.

İclasda komitə üzvləri Asif Əsgərov, Vüqar İskəndərov, Müşfiq Cəfərov, Ülvi Quliyev, Göydəniz Qəhrəmanov, Mahir Süleymanlı, Eyvaz Qurbanov, Səbinə Xasayeva çıxış ediblər, müzakirə olunan məsələlərlə bağlı fikirlərini, qeyd və təkliflərini səsləndiriblər.

Müzakirələrin sonunda komitənin 2025-ci ilin payız sessiyası dövründə görülmüş işlər barədə hesabatı qənaətbəxş hesab olunub, komitənin 2026-cı ilin yaz sessiyası üçün iş planı təsdiq edilib.



Milli Məclisin Elm və təhsil komitəsinin 2026-cı il yaz sessiyasında ilk iclası keçirilib. Milli Məclisin Mətbuat və ictimaiyyətlə əlaqələr şöbəsindən verilən məlumata görə, komitə sədri Anar İsgəndərov iclasın gündəliyinə 2025-ci ilin payız sessiyası ərzində Elm və təhsil komitəsində görülmüş işlərin hesabatının, komitənin 2026-cı ilin yaz sessiyası üçün iş planının layihəsinin, habelə "Patent haqqında" Qanununun dəyişiklik edilməsi barədə" (ikinci oxunuş) və "Təhsil haqqında" Qanunda dəyişiklik edilməsi barədə" qanun layihələrinin daxil edildiyini söyləyib.

Sonra komitə sədri payız sessiyası ərzində Elm və təhsil komitəsində görülmüş işlərin hesabatını təqdim edib. O, sessiyanın məhsuldar olduğunu, bu müddətdə komitənin 9 iclasının keçirildiyini, 12 məsələnin müzakirə edildiyini bildirib.

Sonra Anar İsgəndərov komitənin 2026-cı ilin yaz sessiyası üçün iş planının layihəsi barədə məlumat verib. O, iş planına qanunvericilik təşəbbüsü qaydasında təqdim olunan qanun layihələrinin, habelə qanunlarda ediləcək dəyişikliklərlə bağlı məsələlərin daxil olduğunu, həmçinin sessiya ərzində təhsillə

bağlı ictimai dinləmələrin keçirilməsinin və digər tədbirlərin nəzərdə tutulduğunu söyləyib.

Hər iki məsələ ətrafında müzakirələrdə komitənin sədr müavini Fariz İsmayılov, üzvləri Elçin Mirzəbəyli, Ceyhun Məmmədov, Vasif Qafarov, Elnarə Akimova çıxış edərək qeyd və təkliflərini səsləndiriblər.

İclasda komitənin 2025-ci ilin payız sessiyası dövründə görülmüş işlər barədə hesabatı qənaətbəxş hesab edilib, 2026-cı ilin yaz sessiyası üçün iş planı təsdiqlənib.

Sonra iclasda "Patent haqqında" Qanunda dəyişiklik edilməsi barədə" (ikinci oxunuş) və "Təhsil haqqında" Qanunda dəyişiklik edilməsi barədə" qanun layihələri təqdim edilib.

Nəzərə çatdırılıb ki, Nazirlər Kabinetinin müvafiq qərarı ilə təsdiq edilmiş "Əlavə təhsilin məzmunu, təşkili və əlavə təhsilin hər hansı istiqaməti üzrə təhsil almış şəxslərə müvafiq sənədin verilməsi" Qaydasına əsasən, təkrar ali, orta ixtisas və yüksək texniki peşə təhsili, dərəcələrin yüksəldilməsi, yaşlıların təhsili yalnız ödənişli əsaslarla həyata keçirilir və müvafiq maliyyə xərcləri kadrların çalışdığı təşkilat və yaxud kadrların özü tərəfindən ödənilir. Bunu nəzərə alaraq, normativ hüquqi aktlar arasında ziddiyyətin aradan qaldırılması məqsədilə "Təhsil haqqında" qanunun 14.8-1-ci maddəsində dəqiqləşdirmə xarakterli müvafiq dəyişikliklərin təsbit olunması təklif edilir.

"Patent haqqında" qanunda dəyişiklik edilməsi barədə qanun layihəsini (ikinci oxunuş) təqdim edən şöbə müdiri layihə barədə birinci oxunuşda ətraflı məlumat verildiyini, sənədə dair heç bir əlavə qeydin olmadığını bildirib.

Hər iki qanun layihəsi Milli Məclisin plenar iclasında baxılmaq üçün tövsiyə olunub.



Milli Məclisin Səhiyyə komitəsinin 2026-cı ilin yaz sessiyasında ilk iclası keçirilib. İclası açan komitə sədri Əhliman Əmiraslanov gündəliyə 2025-ci ilin payız sessiyası ərzində Səhiyyə komitəsində görülmüş işlərin hesabatının, komitənin 2026-cı ilin yaz sessiyası üçün iş planının layihəsinin, "Əhalinin sağlamlığının qorunması haqqında" və "Onkoloji yardım haqqında" Azərbaycan Respublikasının qanunlarında dəyişiklik edilməsi barədə qanun layihəsinin (birinci oxunuş) daxil edildiyini bildirib.

Məlumat verilib ki, 2025-ci ilin payız sessiyası ərzində komitənin 15 iclası keçirilib, ümumilikdə 20 məsələ müzakirə olunub. Ötən sessiya dövründə komitəyə vətəndaşlardan 170 müraciət daxil olub. Bunlardan bir qisminin icrası təmin edilib, digər qismi isə baxılması üçün aidiyyəti orqanlara göndərilib.

Səhiyyə komitəsinin 2026-cı ilin yaz sessiyası üçün iş planı layihəsi barədə məlumat verən Əhliman Əmiraslanov qeyd edib ki, bu sessiyada qanunvericilik təşəbbüsü qaydasında təqdim olunan qanun layihələri müzakirə olunacaq və aidiyyəti dövlət orqanları ilə əməkdaşlıq davam etdiriləcək.

Məsələlərlə bağlı müzakirələrdə komitənin sədr müavini Rəşad Mahmudov, üzvləri İlham Məmmədov, Müşfiq Məmmədli, Mələhət

İbrahimqızı, Günay Əfəndiyeva çıxış edərək fikirlərini söyləyiblər, təkliflərini bildiriblər.

İclasda komitənin 2025-ci ilin payız sessiyası dövründə görülmüş işlər barədə hesabatı məqbul hesab edilib, 2026-cı ilin yaz sessiyası üçün iş planı təsdiqlənib.

Daha sonra Milli Məclis Aparatının Sosial qanunvericilik şöbəsinin müdiri Adil Vəliyev "Əhalinin sağlamlığının qorunması haqqında" və "Onkoloji yardım haqqında" qanunlarda dəyişiklik edilməsi barədə qanun layihəsini birinci oxunuşda təqdim edib. Bildirilib ki, qanun layihələrinə edilən dəyişikliklər onkoloji yardımın göstərilməsi sahəsində mövcud məhdudiyyətlərin aradan qaldırılmasını, bu xidmətlərin "Lisensiyalar və icazələr haqqında" qanunun tələblərinə əsasən onkoloji yardım üzrə lisenziyaya malik özəl tibb müəssisələri tərəfindən də həyata keçirilməsini nəzərdə tutur. Dəyişikliklər onkoloji xəstələrin həkim və tibb müəssisəsi seçmək hüququnun genişləndirilməsinə və tibbi xidmətlərə çıxış imkanlarının artırılmasına xidmət edəcək.

Müzakirələrdə komitənin sədr müavini Rəşad Mahmudov və üzvü Pərvanə Vəliyeva çıxış edərək qanun layihəsi ilə bağlı fikirlərini bildiriblər, təkliflərini irəli sürüblər.

İclasın sonunda birinci oxunuşda olan qanun layihəsi baxılmaq üçün Milli Məclisin plenar iclasına tövsiyə edilib.



Milli Məclisin Təbii ehtiyatlar, energetika və ekologiya komitəsinin 2026-cı ilin yaz sessiyasında ilk iclası keçirilib. Komitə sədri Sadiq Qurbanov qarşıdakı sessiyada komitə üzvlərinə fəaliyyətlərində uğurlar diləyib və gündəliyə 3 məsələnin daxil edildiyini bildirib.

Komitə sədri Azərbaycan Respublikasının Prezidenti cənab İlham Əliyevin yürütdüyü siyasətin dövlətimizin enerji və ekologiya sahələrində yeni mərhələyə qədəm qoymasına, enerji təhlükəsizliyində beynəlxalq etibarlılığın artmasına və regional əməkdaşlığın inkişafına xidmət etdiyini vurğulayıb.

Gündəliyin birinci məsələsi olan Təbii ehtiyatlar, energetika və ekologiya komitəsinin 2025-ci ilin payız sessiyası ərzində fəaliyyəti barədə hesabatı təqdim edilib. Bildirilib ki, hesabat dövründə komitənin 7 iclası keçirilib və 19 məsələyə baxılıb. 3 qanun layihəsi üçüncü oxunuşda, 3 qanun layihəsi isə birinci oxunuşda baxılaraq, Milli Məclisin müzakirəsinə tövsiyə olunub.

Sonra komitə sədri Təbii ehtiyatlar, energetika və ekologiya komitəsində 2026-cı ilin yaz sessiyasında görülmüş işlər barədə məlumat verib.

Daha sonra iclas cari məsələlərin müzakirəsi ilə davam edib.

Gündəlikdəki məsələlərin müzakirəsində komitə sədrinin müavini Fatma Yıldırım, komitə üzvləri Asif Əsgərov, Afət Həsənova, Nəqif Həmzəyev, Vüqar Rəhimzadə, Rövşən Muradov çıxış edərək rəy və təkliflərini bildiriblər.

İclasda müzakirə olunan məsələlər təsdiqlənib.



Milli Məclisin Aqrar siyasət komitəsinin 2026-cı ilin yaz sessiyasında ilk iclası keçirilib. Komitənin

sədri Tahir Rzayev komitə üzvlərinə növbəti sessiyada fəaliyyətlərində müvəffəqiyyətlər arzulayıb.

Tahir Rzayev bildirib ki, iclasın gündəliyinə 3 məsələ - 2025-ci ilin payız sessiyası dövründə Aqrar siyasət komitəsində görülmüş işlər barədə hesabat, komitənin 2026-cı il yaz sessiyası üçün iş planının layihəsi və "Azərbaycan Respublikasının Mülki Məcəlləsində və "Torpaqların dövlət ehtiyacları üçün alınması haqqında" Qanunda dəyişiklik edilməsi barədə" qanun layihəsi daxil edilib.

Komitə sədri payız sessiyasında görülmüş işlər barədə məlumatı təqdim edərək, 2025-ci ilin ölkənin sosial-iqtisadi həyatında əlamətdar hadisələrlə yadda qaldığını, Azərbaycan Prezidentinin düşünülmüş müdrik siyasətinin ölkənin iqtisadi inkişafına, insanların rifah halının yaxşılaşmasına, perspektiv vəzifələrin daha dolğun yerinə yetirilməsinə böyük tökan verdiyini vurğulayıb. Qeyd edib ki, dövlət başçısının qarşıya qoyduğu vəzifələr parlament tərəfindən yüksək səviyyədə həyata keçirilir. O, bu baxımdan ötən ilin Aqrar siyasət komitəsi üçün də uğurlu olduğunu söyləyib.

Diqqətə çatdırılıb ki, Aqrar siyasət komitəsi ötən sessiya dövründə qanunvericilik işləri planına uyğun fəaliyyət göstərib. Bu müddətdə komitənin 8 iclası keçirilib, 8 məsələyə, o cümlədən 6 qanun layihəsinə baxılıb. Hesabat dövründə komitə tərəfindən aidiyyəti qurumların nümayəndələrinin də iştirakı ilə "İxtisaslı kadrların hazırlığı aqrar sektorunun inkişafının əsasıdır" mövzusunda ictimai dinləmə təşkil olunub, geniş müzakirələr aparılıb.

Qeyd olunub ki, payız sessiyası ərzində komitənin ünvana 64 məktub, təklif, ərizə daxil olub, müraciətlərdəki məsələlərin həlli ilə bağlı aidiyyəti təşkilatlara məktublar göndərilib, ərizələrin əksəriyyəti müsbət cavablandırılıb.

Sonra Tahir Rzayev komitənin 2026-cı il yaz sessiyası üçün iş planının layihəsindən söhbət açıb. O bildirib ki, bu sessiya ərzində qanunvericilik təşəbbüsü qaydasında təqdim ediləcək qanun layihələrinə, bir sıra qanunlarda dəyişikliklərin edilməsi haqqında sənədlərə baxılacaq. Habelə komitəyə müvafiq orqanlardan və vətəndaşlardan daxil olan təkliflərin təhlili, işğaldan azad olunmuş ərazilərdə görülmüş işlər və aqrar sahədə əldə olunan nəticələrin təbliği ilə bağlı mediada çıxışların edilməsi nəzərdə tutulub. Bununla yanaşı, aidiyyəti qurumlarla, sahibkarlarla əməkdaşlığın davam etdirilməsi, görüşlərin keçirilməsi planlaşdırılıb.

Sonra komitə sədri "Azərbaycan Respublikasının Mülki Məcəlləsində və "Torpaqların dövlət ehtiyacları üçün alınması haqqında" Qanunda dəyişiklik edilməsi barədə" qanun layihəsini birinci oxunuşda təqdim edib.

Bildirilib ki, qanun layihəsi dövlət mülkiyyətində olan hava limanlarının (aeroportların) və aerodromların genişləndirilməsi və ya yeni hava limanlarının (aeroportların) və aerodromların inşası zərurətinin torpağın alınmasına əsas verən dövlət ehtiyacları siyahısına daxil edilməsi məqsədilə hazırlanıb və sənəddə adıçəkilən qanunlarda müvafiq dəyişikliklərin edilməsi nəzərdə tutulur.

Təqdim olunan məsələlər ətrafında aparılan müzakirələrdə komitənin sədr müavini Razi Nurullayev, üzvləri Eldar İbrahimov, Cavanşir Paşazadə, Azər Badamov, Vüqar İskəndərov, Novruzəli Aslanov, Aydın Hüseynov çıxış ediblər, qeyd və təkliflərini açıqlayıblar.

İclasda payız sessiyasında komitədə görülmüş işlər məqbul hesab olunub, yaz sessiyası üçün komitənin iş planının layihəsi təsdiq edilib, gündəlikdəki qanun layihəsi birinci oxunuşda baxılmaq üçün Milli Məclisin plenar iclasına tövsiyə olunub.

"Azərbaycan"